

कोटा में इस बुधवार से ग्लोबल राजस्थान एग्रीटेक मीट ग्राम प्रदर्शनी आयोजित की जाएगी। कोटा के आरएसी मैदान पर आयोजित होने वाली तीन दिन की इस कृषि प्रदर्शनी का आयोजन राज्य सरकार और फिक्की की ओर से किया जा रहा है। ग्राम कोटा के आयोजन के प्रमुख उद्देश्यों में संभाग के किसानों को कृषि क्षेत्र में उपलब्ध सर्वोत्तम कार्य प्रणालियों से अवगत कराना और कोटा के कृषि विकास को गुणात्मक रूप से अगले स्तर पर ले जाना है। आयोजन में कृषि क्षेत्र से जुड़ी कंपनियां, उत्पादक, किसान, शिक्षाविद् और कृषि नीति निर्माता भाग लेंगे। प्रदर्शनी में किसानों को विभिन्न क्षेत्रों में हो रहे नवाचार से रूबरू कराया जाएगा। गौरतलब है कि पिछले साल जयपुर में आयोजित 'ग्राम 2016' की उपलब्धियों को देखते हुए राज्य सरकार द्वारा इस बार कोटा में ये आयोजन रखा गया है।

सेना के जयपुर, अम्बाला और चैन्नई जोन को नई भर्ती प्रक्रियाओं के तहत पायलट प्रोजेक्ट के रूप में चुना गया है। सेना भर्ती के महानिदेशक मेजर जनरल जे.के. मारवाल ने बताया कि सेना में भर्ती प्रक्रिया में कई महत्वपूर्ण परिवर्तन किए जा रहे हैं। जनरल मारवाल ने बताया कि नई भर्ती प्रक्रिया में उन अभ्यर्थियों को लाभ मिलेगा जो पहले भी भर्ती में हिस्सा ले चुके हैं।

बांसवाड़ा में पिछले दिनों दो समुदायों के बीच हुये उपद्रव के बाद लगाया कर्फ्यू कल हटा दिया गया। लेकिन ऐतिहासिक के तौर पर वहां धारा 144 लागू रहेगी। वहां आज से इन्टरनेट सेवार्थे बहाल कर गयी है। इस बीच प्रशासन ने उपद्रव से हुए नुकसान का अनुमान लगाते हुए 89 संपत्तियों को त्वरित सहायता के तौर पर 30 लाख 60 हजार रुपये की राशि मंजूर की है। दूसरी ओर घटना के पीड़ितों को समुचित आवास, भोजन और दूसरी आवश्यक सुविधाएं मुहैया करवाने के लिए निर्देश दिए गए हैं।

अजमेर शहर में सड़कों के विकास के लिए राज्य सरकार और धन राशि मुहैया कराएगी। शिक्षा राज्यमंत्री वासुदेव देवनानी ने बताया कि आने वाले समय में अजमेर शहर सड़कों के लिहाज से देश से विकसित शहरों में गिना जाएगा। श्री देवनानी ने शहर के क्रिश्चनगंज इलाके में 20 लाख रुपये की लागत से सीसी रोड कार्य के शुभारम्भ मौके पर बताया कि जल्द ही जयपुर रोड पर बसी कॉलोनियों में भी नई सड़कों का जाल बिछाया जाएगा। उन्होंने बताया कि अजमेर उत्तर में सड़क विकास पर 30 करोड़ रुपये खर्च किए गए हैं।

देश की आधुनिक सुविधायुक्त हाईस्पीड तेजस रेलगाड़ी को आज रेलमंत्री सुरेश प्रभु वीडियो कॉन्फ्रेंसिंग के जरिए हरी झण्डी दिखाकर रवाना करेंगे। ये गाड़ी मुम्बई और गोवा के बीच चलेगी। यह रेलगाड़ी मॉनसून के दौरान सप्ताह में तीन दिन और बाकी समय सप्ताह में पांच दिन चलेगी। मुम्बई से गोवा के करमाली तक रेल कनेक्टिविटी देने वाली इस गाड़ी ने प्रवासियों के लिए एलइडी टीवी, वाई-फाई इंटरनेट सेवा, सीसीटीवी के साथ-साथ कई और अत्याधुनिक सेवाएं उपलब्ध कराई है।

प्रधानमंत्री नरेन्द्र मोदी इस रविवार 28 मई को आकाशवाणी के मन की बात कार्यक्रम में विभिन्न विषयों पर अपने विचार रखेंगे। ये इस कार्यक्रम की 32वीं कड़ी होगी। इसके लिये लोग अपने विचार और सुझाव माय जीओवी पर भेज सकते हैं। सर्वश्रेष्ठ संदेशों को अगले संबोधन में शामिल किया जायेगा।

आज अंतरराष्ट्रीय जैव विविधता दिवस है। विश्व में प्राणियों और वनस्पतियों की विभिन्न प्रजातियों के संरक्षण के लिए यह दिन मनाया जाता है। संयुक्त राष्ट्र ने मौजूदा दशक को

जैव विविधता का दशक घोषित किया है। जैव विविधता का अंतर्राष्ट्रीय सम्मेलन 2020 में होगा, जिसमें दशक की प्रकृति और चुनौतियों पर चर्चा की जाएगी। भारत विश्व के समृद्ध जैव विविधता वाले देशों में शामिल है। यहां वनस्पतियों की 45 हजार से ज्यादा प्रजातियां पाई जाती हैं वहीं देश में 15 जैव मण्डल संरक्षित किए गए हैं। जैव विविधता को लेकर संसद द्वारा पारित अधिनियम के तहत जैव विविधता प्राधिकरण का भी गठन किया गया है। जैव विविधता दिवस पर जयपुर में राज्य जैव विविधता बोर्ड की ओर से कार्यशाला आयोजित की जा रही है। वहीं विभिन्न संगठनों की ओर से भी जैव संरक्षण पर जागरूकता कार्यक्रम रखे गए हैं।

.....

प्रदेश के मौसम में बदलाव की वजह से लोगों को तेज गर्मी और बढ़ते तापमान से निजात मिली है। कल आई आंधी और बारिश से एक ओर जहां पारे में गिरावट दर्ज की गई वहीं कई जगह तूफान से जनजीवन पर असर दिखाई दिया। मौसम विभाग के अनुसार अगले 24 घंटों में भी यह असर बना रहेगा। विभाग ने बताया कि कहीं-कहीं आंधी के साथ बारिश हो सकती है। एकाध जगहों पर तेज बवण्डर आने की भी संभावना है। इस बीच बीते 24 घंटों के दौरान तापमान में कमी देखी गई है। पश्चिम भागों सहित अधिकांश जगहों पर पारे में 2 से 5 डिग्री तक कमी दर्ज की गई है।

.....